

## 201556- جمعہ کے دن میں وقت قبولیت کیسے تلاش کرے؟

### سوال

میرے اس حدیث (جمعہ کے دن ایک ایسا لمحہ ہے، اُس لمحے میں کوئی بھی مسلمان نماز میں کھڑے ہو کر اللہ تعالیٰ سے دعا مانگے تو اللہ اسے وہی عنایت فرماتا ہے) کے متعلق کچھ سوالات ہیں:

- 1- جمعہ کے دن میں عصر کے بعد قبولیت کی گھڑی تلاش کرنے کیلئے دو رکعت نماز پڑھ سکتا ہوں؟
- 2- حدیث میں مذکور "قائم یصلیٰ" یعنی: "نماز میں کھڑے ہونے" سے کیا مراد ہے؟ کیا محض لازمی طور پر امام کے خطبہ دیتے ہوئے بھی کھڑے ہو کر دو رکعت نماز ادا کرنا ہوگی؟ یا میں کیا کرو؟
- 3- اگر کوئی شخص جمعہ کی رات شروع ہوتے ہی کھڑے ہو کر جمعہ کے آخری لمحہ یعنی عصر کے بعد تک دعا کرتا رہے، تو کیا اسکا مطلب یہ ہوگا کہ اس نے مکمل جمعہ کے دن دعا مانگی ہے؟ کیونکہ اس نے ساری رات بیداری میں گزاری ہے، سو یا نہیں۔

### پسندیدہ جواب

### اول:

احادیث مبارکہ میں ثابت ہے کہ جمعہ کے دن قبولیت کی گھڑی ہے، جس مسلمان کو بھی وہ مل جائے تو اس لمحے خیر کی دعائیں مانگی ہوئی چیز ہی اللہ کی طرف سے عنایت ہوتی ہے۔

علمائے کرام کے اس لمحے کی تحدید کیلئے مختلف اقوال ہیں، جو کہ چالیس سے بھی زیادہ ہیں، ان میں سے دو قول زیادہ صحیح ہیں:

- 1- یہ لمحہ امام کے بیٹھنے سے لیکر نماز مکمل ہونے تک ہے۔
- 2- یہ لمحہ نماز عصر کے بعد ہے، یہ قول ان دونوں اقوال میں زیادہ قوی ہے۔

### دوم:

قبولیت کے وقت کیلئے امید واثق، جمعہ کے دن کے آخری لمحات کے بارے میں ہے؛ جیسے کہ ابو داؤد (1048) میں جابر بن عبد اللہ رضی اللہ عنہما سے مروی ہے وہ رسول اللہ صلی اللہ علیہ وسلم سے بیان کرتے ہیں، آپ نے فرمایا: (جمعہ کا دن بارہ ساعات پر مشتمل ہے، ان میں سے ایک لمحہ ایسا ہے جس میں کوئی مسلمان اللہ تعالیٰ سے کچھ بھی مانگے تو اسے اللہ تعالیٰ عطا فرمادیتا ہے، تم اسے جمعہ کے دن عصر کے بعد آخری لمحہ میں تلاش کرو) اس حدیث کو البانی رحمہ اللہ نے "صحیح ابو داؤد" میں صحیح قرار دیا ہے۔

ایسے ہی ابو داؤد کی حدیث (1046) میں ابو ہریرہ رضی اللہ عنہ سے مروی ہے کہ: "عبد اللہ بن سلام رضی اللہ عنہ نے کہا: مجھے اس گھڑی کے بارے میں علم ہے وہ کونسی ہے۔

ابو ہریرہ کہتے ہیں میں نے ان سے کہا: مجھے بھی اسکے بارے میں بتلاؤ۔

تو عبد اللہ بن سلام نے کہا: یہ گھڑی جمعہ کے دن کا آخری لمحہ ہے۔

میں نے کہا: یہ گھڑی جمعہ کے دن کا آخری لمحہ کیسے ہو سکتی ہے؟، حالانکہ آپ صلی اللہ علیہ وسلم کا فرمان ہے کہ: (نماز کی حالت میں کوئی بھی مسلمان بندہ اسے پالے) اور اس گھڑی میں [یعنی غروب آفتاب سے پہلے] نماز نہیں پڑھی جاتی!

عبداللہ بن سلام نے کہا: کیا رسول اللہ صلی اللہ علیہ وسلم کا یہ فرمان نہیں ہے؟! (جو شخص بیٹھ کر نماز کا انتظار کرتا ہے، تو وہ نماز ہی کی حالت میں ہے یہاں تک کہ نماز پڑھ لے)؟  
میں نے کہا: جی ہاں! یہ نبی صلی اللہ علیہ وسلم کا فرمان ہے۔

تو عبداللہ نے کہا: تو [یہاں نماز سے] یہی مراد ہے۔

اس واقعہ کو البانی رحمہ اللہ نے صحیح ابوداؤد میں صحیح قرار دیا ہے۔

حافظ ابن رجب رحمہ اللہ کہتے ہیں:

"سعید بن منصور نے اپنی سند کیساتھ روایت کیا ہے کہ ابوسلمہ رضی اللہ عنہ سے مروی ہے وہ کہتے ہیں: "رسول اللہ صلی اللہ علیہ وسلم کے صحابہ کرام ایک جگہ جمع ہوئے، اور جمعہ کے دن قبولیت کی گھڑی کے بارے میں گفتگو شروع ہو گئی، تو مجلس ختم ہونے سے پہلے اس بات پر متفق ہو چکے تھے کہ یہ جمعہ کے دن کے آخری وقت میں ہے" انتہی

"فتح الباری" (303-302/8)

مزید تفصیل کیلئے آپ سوال نمبر: (82609)، اور (114609)، اور (112165) کا مطالعہ بھی کریں۔

سوم:

نماز تہیۃ المسجد ہر وقت میں ادا کرنی جائز ہے، حتیٰ کہ ممنوعہ اوقات میں بھی؛ کیونکہ یہ ایک سببی نماز ہے، جو کہ سبب پالے جانے کے وقت ادا کی جاتی ہے، اسکے لئے آپ سوال نمبر: (306) کا مطالعہ کریں۔

چنانچہ ایک مسلمان جمعہ کے دن عصر کے بعد کسی بھی وقت مسجد میں داخل ہو تو تہیۃ المسجد کی دو رکعات پڑھ سکتا ہے، بلکہ اسے ایسا ہی کرنا ہوگا۔

لیکن یہ جائز نہیں ہے کہ مسجد میں اپنی جگہ سے کھڑے ہو کر مطلق نوافل شروع کر دے، کیونکہ اس وقت مطلقاً نفل ادا کرنا منع ہے۔

چہارم:

بخاری (935) اور مسلم (852) نے ابوبریرہ رضی اللہ عنہ سے روایت کیا ہے کہ: "رسول اللہ صلی اللہ علیہ وسلم نے جمعہ کے دن کا ذکر فرمایا، اور کہا: (اس دن ایک ایسی گھڑی ہے، جو کوئی مسلمان اس گھڑی میں کھڑے ہو کر نماز پڑھ رہا ہو اور اللہ تعالیٰ سے کچھ بھی مانگ لے تو اللہ تعالیٰ اسے وہی عطا فرماتا ہے) اور آپ نے اپنے ہاتھ کے اشارے سے بتلایا وہ تھوڑا سا وقت ہے"

یہاں "کھڑے ہو کر نماز پڑھ رہا ہو" سے مراد مسجد میں بیٹھ کر ذکر الہی و دعائیں مشغول ہو کر نماز کا انتظار مراد ہے؛ کیونکہ جو شخص مسجد میں بیٹھ کر نماز کا انتظار کرے وہ بھی نماز میں ہوتا ہے۔

نووی رحمہ اللہ کہتے ہیں:

"قاضی کہتے ہیں: سلف کا حدیث میں مذکور (قائم یصلی) یعنی "کھڑے ہو کر نماز پڑھ رہا ہو" کے مفہوم کے بارے میں اختلاف ہے، چنانچہ کچھ کہتے ہیں کہ: (یصلی) کا معنی دعا کرنا ہے، اور (قائم) کا مطلب مسلسل، اور دوام ہے، جیسے کہ اللہ تعالیٰ کے فرمان میں ہے: (وَأُثْمِتْ عَلَیْہِ قَائِمًا) یعنی "جب تک آپ اس پر مسلسل کھڑے رہیں" "اختصار کیساتھ اقتباس مکمل ہوا۔ اسی سے ملی جلتی گفتگو "فتح الباری" (416/2)، اور "مرقاۃ المفاتیح" (1012/3) میں بھی موجود ہے۔

پنجم:

یہاں قبولیت کی گھڑی تلاش کرنے سے مراد یہ نہیں ہے کہ انسان اپنے آپ پر سختی کرے، اور رات شب بیداری، اور سارا دن دعا میں گزار دے، کیونکہ یہ ایسی سختی ہے جو کہ سنت نبوی سے متضاد ہے۔

یہ عمل بھی سنت نہیں ہے کہ انسان ساری رات قیام اللیل کرے، اور نماز و دعا میں مشغول رہے، بلکہ قیام اور آرام دونوں کو جمع کرے۔

اور صرف جمعہ کی رات کو قیام کیلئے مختص کرنا ویسے ہی ناجائز ہے؛ کیونکہ آپ صلی اللہ علیہ وسلم کا فرمان ہے: (دیگر راتوں میں سے جمعہ کی رات کو قیام اللیل کیساتھ مختص مت کرو، اور دیگر ایام میں سے جمعہ کے دن کو روزوں کیساتھ مختص مت کرو، الا کہ کوئی شخص پہلے سے روزے رکھتا آ رہا ہو، تو وہ روزہ رکھ لے) مسلم (1144)

اس حدیث سے پتا چلتا ہے کہ آپ کے بیان کردہ طریقے کے مطابق اس گھڑی کو تلاش نہیں کیا جائے گا۔

ہاں اگر کوئی مسلمان فجر کی نماز کے بعد سے مسجد میں اتنی دیر بیٹھا رہے جتنی اللہ تعالیٰ نے اسے توفیق دی، پھر جمعہ کی ادائیگی کیلئے جلد از جلد پہلی گھڑی میں جامع مسجد پہنچے، اور امام کیساتھ نماز جمعہ ادا کرے، پھر جمعہ کے دن عصر سے مغرب تک مسجد میں بیٹھا رہے، تو وہ ان شاء اللہ قبولیت والی گھڑی پالے گا، اور امید واثق ہے کہ اللہ تعالیٰ اسے اس بابرکت گھڑی سے محروم نہیں کریگا۔

واللہ اعلم۔